



2024/2015

23.7.2024

DEĊIŻJONI TAL-KUNSILL (PESK) 2024/2015

tat-22 ta' Lulju 2024

**dwar miżura ta' assistenza taht il-Faċilità Ewropea għall-Paċi biex tappoġġja l-Forzi Armati
tar-Repubblika Iżlamika tal-Mauritania**

IL-KUNSILL TAL-UNJONI EWROPEA,

Wara li kkunsidra t-Trattat dwar l-Unjoni Ewropea, u b'mod partikolari l-Artikolu 28(1) u l-Artikolu 41(2) tiegħu,

Wara li kkunsidra l-proposta tar-Rappreżentant Għoli tal-Unjoni għall-Affarijiet Barranin u l-Politika ta' Sigurtà,

Billi:

- (1) Id-Deciżjoni tal-Kunsill (PESK) 2021/509⁽¹⁾ tistabbilixxi l-Faċilità Ewropea għall-Paċi (EPF) għall-finanzjament mill-Istati Membri ta' azzjonijiet tal-Unjoni fil-qafas tal-politika estera u ta' sigurtà komuni biex tinżamm il-paċi, jiġu pprevenuti l-konflitti u tissaħħaħ is-sigurtà internazzjonali skont l-Artikolu 21(2), punt (c), tat-Trattat. B'mod partikolari, skont l-Artikolu 1(2) tad-Deciżjoni (PESK) 2021/509, l-EPF għandha tintuża għall-iffinanzjar ta' miżuri ta' assistenza bħal azzjonijiet biex jissahħu l-kapaċitajiet ta' Stati terzi u organizzazzjonijiet reġjonali u internazzjonali relatati ma' kwistjonijiet militari u ta' difiża.
- (2) Il-Mauritania hija sieheb ewlieni fl-inizjattivi reġjonali, Ewropej u internazzjonali mmirati lejn it-tishih tal-paċi u l-iżvilupp fir-reġjun tas-Sahel. Il-pajjiż huwa impenjat bis-shih fil-ġlieda kontra l-migrazzjoni irregolari fuq ir-rotta tal-Punent. L-Unjoni għandha shubija politika b'saħħitha mal-gvern tal-Mauritania, bl-għan li tikseb żvilupp fit-tul permezz ta' approċċ komprensiv u integrat.
- (3) Il-Mauritania għandha rwol maġġuri fl-"Istrategija Integrata tal-Unjoni Ewropea fis-Sahel", il-"Koalizzjoni għas-Sahel" u s-"Shubija għas-Sigurtà u l-Istabbiltà fis-Sahel (P3S)", kif ukoll fl-"Alleanza għas-Sahel". Il-komunità internazzjonali, inkluż l-Unjoni, għamlet sforzi konsiderevoli biex tappoġġja lill-Mauritania fil-ġlieda tagħha kontra t-terroriżmu matul is-snin reċenti. L-Unjoni hija impenjata għal relazzjoni mill-qrib b'appoġġ għall-Mauritania fil-ġlieda tagħha kontra l-intrużjoni ta' gruppi armati mhux statali.
- (4) Fl-4 ta' April 2024, ir-Rappreżentant Għoli tal-Unjoni għall-Affarijiet Barranin u l-Politika ta' Sigurtà rċieva talba biex l-Unjoni tassisti lill-Forzi Armati tal-Mauritania fl-akkwist ta' tagħmir ewlieni biex jissahħu l-kapaċitajiet tagħhom" fl-art, fl-ajru, fi-baħar u fil-komponenti mediċi.
- (5) Il-miżuri ta' assistenza għandhom jiġu implimentati b'kont meħud tal-prinċipji u r-rekwiżiti stipulati fid-Deciżjoni (PESK) 2021/509, b'mod partikolari l-konformità mal-Pożizzjoni Komuni tal-Kunsill 2008/944/PESK⁽²⁾, u l-konformità mar-regoli għall-implimentazzjoni tad-dhul u l-infiq iffinanzjat fl-ambitu tal-EPF.
- (6) Il-Kunsill jafferma mill-ġdid id-determinazzjoni tiegħu li jipproteġi, jippromwovi u jissodisfa d-drittijiet tal-bniedem, il-libertajiet fundamentali u l-prinċipji demokratiċi, u li jsaħħaħ l-istat tad-dritt u l-governanza tajba, l-konformità mal-Karta tan-Nazzjonijiet Uniti, mad-Dikjarazzjoni Universali tad-Drittijiet tal-Bniedem u mal-liġi internazzjonali, b'mod partikolari l-liġi internazzjonali dwar id-drittijiet tal-bniedem u l-liġi umanitarja internazzjonali,

ADOTTA DIN ID-DEĊIŻJONI:

Artikolu 1

Stabbiliment, objettivi, kamp ta' applikazzjoni u durata

1. B'dan hija stabbilita miżura ta' assistenza għall-benefiċċju tal-Mauritania ("il-benefiċjarju"), li għandha tiġi ffinanzjata taht il-Faċilità Ewropea għall-Paċi (EPF) ("il-miżura ta' assistenza").
2. L-objettivi tal-miżura ta' assistenza huma dawn li ġejjin:
 - (a) li ssahħaħ il-kapaċitajiet tal-Forzi Armati tal-Mauritania fl-art, fl-ajru, fil-baħar u fil-komponenti mediċi sabiex tiġi żgurata s-sigurtà fil-pajjiż u fir-reġjun;
 - (b) li tappoġġja l-attivitajiet ta' sorveljanza u ta' deterrenza tal-Mauritania fuq l-art u l-baħar, kif ukoll operazzjonijiet militari tal-fruntieri tal-lvant u tan-nofsinar tal-pajjiż u fiż-żona marittima tagħha;

⁽¹⁾ Id-Deciżjoni tal-Kunsill (PESK) 2021/509 tat-22 ta' Marzu 2021 li tistabbilixxi Faċilità Ewropea għall-Paċi, u li tħassar id-Deciżjoni (PESK) 2015/528 (ĠU L 102, 24.3.2021, p. 14).

⁽²⁾ Il-Pożizzjoni Komuni tal-Kunsill 2008/944/PESK tat-8 ta' Diċembru 2008 li tiddefinixxi regoli komuni li jirregolaw il-kontroll ta' esportazzjonijiet ta' teknoloġija u tagħmir militari (ĠU L 335, 13.12.2008, p. 99).

- (c) li tipproteġi ahjar il-popolazzjoni civili;
 - (d) li tikkontribwixxi għall-paċi u l-istabbiltà fir-reġjun.
3. Biex jinkisbu l-għanijiet stipulati fil-paragrafu 2, il-miżura ta' assistenza għandha tiffinanzja t-tipi ta' tagħmir li ġejjin mhux infassla biex jipprovdu forza letali:
- (a) tagħmir protettiv individwali għall-kumbattenti;
 - (b) tagħmir mediku;
 - (c) firxa ta' tagħmir ajrunawtiku bi skopijiet multipli mehtieġ għas-servizzi fuq l-art tal-inġenji tal-ajru;
 - (d) dgħajsa tal-ghassa navali.
- Il-miżura ta' assistenza għandha tiffinanzja wkoll provvisti u servizzi relatati, inkluż tahrig tekniku, fejn mehtieġ.
4. Id-durata tal-miżura ta' assistenza għandha tkun ta' 36 xahar mid-data tal-adozzjoni ta' din id-Deciżjoni.

Artikolu 2

Arranġamenti finanzjarji

1. L-ammont ta' referenza finanzjarja maħsub biex ikopri n-nefqa relatata mal-miżura ta' assistenza għandu jkun ta' EUR 15 000 000.
2. In-nefqa kollha għandha tigi ġestita f'konformità mad-Deciżjoni (PESK) 2021/509 u mar-regoli għall-implimentazzjoni tad-dhul u n-nefqa ffinanzjati taht l-EPF.

Artikolu 3

Arranġamenti mal-benefiċjarju

1. Ir-Rappreżentant Għoli tal-Unjoni għall-Affarijiet Barranin u l-Politika ta' Sigurtà (ir-"Rappreżentant Għoli") għandu jagħmel l-arranġamenti neċessarji mal-benefiċjarju biex jiżgura l-konformità tiegħu mar-rekwiżiti u l-kundizzjonijiet stabbiliti b'din id-Deciżjoni bħala kundizzjoni għall-ghoti ta' appoġġ skont il-miżura ta' assistenza.
2. L-arranġamenti msemmija fil-paragrafu 1 għandhom jinkludu dispożizzjonijiet li jobbligaw lill-benefiċjarju jiżgura:
 - (a) il-konformità tal-unitajiet tal-Forzi Armati tal-Mauritania appoġġati taht il-miżura ta' assistenza mal-liġi internazzjonali rilevanti, b'mod partikolari l-liġi internazzjonali dwar id-drittijiet tal-bniedem u l-liġi umanitarja internazzjonali;
 - (b) l-użu xieraq u effiċjenti ta' kwalunkwe ass ipprovdut taht il-miżura ta' assistenza għall-iskopijiet li għalihom ikun ġie pprovdut;
 - (c) il-manutenzjoni suffiċjenti ta' kwalunkwe ass ipprovdut taht il-miżura ta' assistenza biex tigi żgurata l-użabilità tiegħu u d-disponibbiltà operazzjonali tiegħu matul iċ-ċiklu tal-hajja tiegħu;
 - (d) li kwalunkwe ass ipprovdut taht il-miżura ta' assistenza ma jintilifx u lanqas ma jiġi ttrasferit mingħajr il-kunsens tal-Kumitat tal-Faċilità stabbilit bid-Deciżjoni (PESK) 2021/509 lil persuni jew entitajiet oħra għajr dawk identifikati f'dawk l-arranġamenti, fi tmiem iċ-ċiklu tal-hajja tiegħu.
3. L-arranġamenti msemmija fil-paragrafu 1 għandhom jinkludu dispożizzjonijiet dwar is-sospensjoni u t-terminazzjoni tal-appoġġ taht il-miżura ta' assistenza f'każ li l-benefiċjarju jinstab li jkun kiser l-obbligi stipulati fil-paragrafu 2.

Artikolu 4

Implimentazzjoni

1. Ir-Rappreżentant Għoli għandu jkun responsabbli li jiżgura l-implimentazzjoni ta' din id-Deciżjoni f'konformità mad-Deciżjoni (PESK) 2021/509, u f'konformità mar-regoli għall-implimentazzjoni tad-dhul u n-nefqa ffinanzjati taht l-EPF u mal-Qafas Metodologiku Integrat għall-valutazzjoni u l-identifikazzjoni tal-miżuri u l-kontrolli mehtieġa għall-miżuri ta' assistenza taht l-EPF.
2. L-implimentazzjoni tal-attivitajiet imsemmija fl-Artikolu 1(3) ta' din id-Deciżjoni għandha titwettaq mill-amministratur għall-miżuri ta' assistenza, inkluż permezz ta' arranġament amministrattiv ma' *Economat des Armées*, f'konformità mal-Artikolu 37 tad-Deciżjoni (PESK) 2021/509.

*Artikolu 5***Monitoraġġ, kontroll u evalwazzjoni**

1. Ir-Rappreżentant Gholi għandu jimmonitorja l-konformità min-naħa tal-benefiċjarju mal-obbligi stipulati fl-Artikolu 3. Dak il-monitoraġġ għandu jintuża biex jipprovdi għarfien tal-kuntest u r-riskji tal-ksur tal-obbligi stabbiliti fl-Artikolu 3, u biex jikkontribwixxi għall-prevenzjoni ta' tali ksur, inkluż ksur tal-liġi internazzjonali dwar id-drittijiet tal-bniedem u tal-liġi umanitarja internazzjonali mill-unitajiet tal-Forzi Armati tal-Mauritania, appoġġati mill-miżura ta' assistenza.
2. Il-kontroll ta' wara t-trasportazzjoni tat-tagħmir u l-provvisti għandu jiġi organizzat kif ġej:
 - (a) verifika tal-konsenja, fejn iċ-ċertifikati tal-konsenja tal-EPF iridu jiġu ffirmati mill-forzi tal-utent aħħari mat-trasferiment tas-sjeda;
 - (b) rappurtar dwar l-inventarju, fejn il-benefiċjarju għandu jirrapporta kull sena dwar l-inventarju tal-oġġetti deżinjati sakemm tali rappurtar ma jibqax jitqies bħala meħtieġ mill-Kumitat Politiku u ta' Sigurtà (KPS);
 - (c) żjarat fuq il-post, fejn malli jintalab dan il-benefiċjarju għandu jagħti aċċess lir-Rappreżentant Gholi u lill-awdituri tal-EPF biex iwettqu verifiki fuq il-post u awditi tal-EPF.
3. Ir-Rappreżentant Gholi għandu jwettaq evalwazzjoni finali mat-tlestija tal-miżura ta' assistenza biex jivvaluta jekk il-miżura ta' assistenza kkontribwietx biex jintlaħaq l-oġġettiv stabbilit fl-Artikolu 1(2).

*Artikolu 6***Rapportar**

Matul il-perjodu ta' implimentazzjoni, ir-Rappreżentant Gholi għandu jipprovdi lill-KPS rapporti ta' kull sitt xhur dwar l-implimentazzjoni tal-miżura ta' assistenza, f'konformità mal-Artikolu 63 tad-Deċiżjoni (PESK) 2021/509. L-amministratur għall-miżuri ta' assistenza għandu jinforma regolarment lill-Kumitat tal-Facilità stabbilit bid-Deċiżjoni (PESK) 2021/509 dwar l-implimentazzjoni tad-dhul u n-nefqa, f'konformità mal-Artikolu 38 ta' dik id-Deċiżjoni, inkluż billi jipprovdi informazzjoni dwar il-fornituri u s-subkuntratturi involuti.

*Artikolu 7***Sospensjoni u terminazzjoni**

1. Il-KPS jista' jiddeċiedi li jissospendi kompletament jew parzjalment l-implimentazzjoni tal-miżura ta' assistenza skont l-Artikolu 64 tad-Deċiżjoni (PESK) 2021/509.
2. Il-KPS jista' jirrakkomanda li l-Kunsill itemm il-miżura ta' assistenza.

*Artikolu 8***Dhul fis-seħh**

Din id-Deċiżjoni għandha tidhol fis-seħh fid-data tal-adozzjoni tagħha.

Magħmul fi Brussell, it-22 ta' Lulju 2024.

Għall-Kunsill

Il-President

J. BORRELL FONTELLES